

# بِسْمِ اللَّهِ الرَّحْمَنِ الرَّحِيمِ

## துல்ஹஜ் மாதத்தின் பத்து நாட்கள்

அப்துல் மஜீது உமர், வெளியீடு: அல் - அஹ்ஸா இஸ்லாமிய நிலையம் - சவுதி அரேபியா

துல்ஹஜ் மாதத்தின் முதல் பத்து நாட்களின் சிறப்புகள்:

எல்லாம் வல்ல அல்லாஹ்வுக்கே சகல புகழும்! முஹம்மத் (ஸல்) மற்றும் அவர்களது குடும்பத்தினர் தோழர்கள் அனைவர் மீதும் அல்லாஹ்வின் கருணையும் சாந்தியும் நிலவட்டுமாக!

அல்லாஹ் தனது நல்லடியார்கள் மீது அருளியிருக்கின்ற பேருபகாரங்களில் குறைந்த காலத்தில் நிறைந்த நன்மைகளை பெறுவதற்கான குறிப்பிட்ட சந்தர்ப்பங்களை வழங்கியிருப்பதிலும் ஒன்று. அப்படிப்பட்ட சந்தர்ப்பங்களில் மகத்தானதுதான் துல்ஹஜ் மாதத்தின் முதல் பத்து நாட்களாகும். அதன் சிறப்புகளைப் பற்றிய விபரங்கள் இதோ!

1. அதிகாலையின் மீது சக்தியமாக! பத்து இரவுகள் மீது சக்தியமாக! (அல்குர்ஆன் 89:1,2) பத்து இரவுகள் என்பது துல்ஹஜ் மாதத்தின் முதல் பத்து நாட்களாகும் என இப்னு கஸீர் (ரஹ்) கூறுகிறார்கள்.

2. (துல்ஹஜ் மாதம் முதல்) பத்து நாட்களில் மேற்கொள்ளப்படும் அமல்களை விட மிகச் சிறந்தது எது? என நபி (ஸல்) கூறியதும் தோழர்கள், ‘(அதைவிட) அறப்போர் மிகச் சிறந்ததல்லவா? எனக் கேட்டனர். அதற்கு நபி (ஸல்) ‘அறப்போர் கூட மிகச்சிறந்ததல்ல. ஆயினும் போர்க்களம் சென்று தனது உயிரையும் உடமைகளையும் அர்ப்பணித்துவிட்ட (திருப்பியவராக)வரின் அறப்போரை விடச் சிறந்ததல்ல’ எனக் கூறினார்கள் என இப்னு அப்பாஸ் (ரழி) அறிவிக்கிறார்கள் (புகாரி)

3. (துல்ஹஜ் மாதத்தின் முதல்) பத்து நாட்களில் மேற்கொள்ளப்படும் அமல்களைவிட அல்லாஹ்வுக்கு மிக விருப்பமானதும் மகத்தானதும் வேறு எதுவும் இல்லை எனவே அந்த நாட்களில் லா இலாஹ இல்லல்லாஹ், அல்லாஹு அக்பர், அல்லஹ்து லில்லாஹ் அதிகமாகக் கூறுங்கள் என நபி (ஸல்) அவர்கள் கூறியதாக அப்து உமர் (ரழி) அறிவிக்கிறார்கள். (தப்ராணி)

4. ஸமீதுபுனு ஜு பைர் (ரழி) (3 - வது எண்ணில் இடம் பெற்றுள்ள இப்னு அப்பாஸ் - ரழி அறிவிக்கும் ஹதீஸை இவர்களும் அறிவிக்கிறார்கள்) அவர்கள் துல்ஹஜ் மாதத்தின் முதல் பத்து தினங்கள் வந்துவிட்டால் அவர்களால் செய்ய இயலாமல் போகுமோ என்று எண்ணுகின்ற அளவுக்கு அதிகமான அமல்களைச் செய்ய அதிகமாக முயற்சிப்பார்கள். (தாபிம்)

5. ‘(துல்ஹஜ் மாதம் முதல்) பத்து நாட்களில் மேற்கொள்ளப்படும் அமல்களுக்குத் தனி அந்தஸ்து வழங்கப்படுவதற்குக் காரணம் தொழுகை, நோன்பு, தர்மம், ஹஜ் ஆகிய தலையாய வணக்கங்கள் அனைத்தும் அந்நாட்களில் ஒருங்கே அமையப் பெற்றிருப்பது தான் எனத் தோன்றுகிறது. மற்ற தினங்களில் இவ்வாறு அமைவதில்லை’ என்பதாக அப்து ஹஜர் (ரஹ்) தமது ஃபத்ஹு ல் பாரியில் குறிப்பிட்டுள்ளார்.

6. நாட்களில் மிகச் சிறந்தவை துல்ஹஜ் மாதத்தின் முதல் பத்து நாட்களாகும். இரவுகளில் சிறந்தவை ரமளான் மாதத்தின் கடைசி பத்து நாட்களாகும் என மார்க்க ஆராய்ச்சியாளர்கள் கருதுகின்றனர்.

இந்நாட்களில் ஆற்ற வேண்டிய நல்லறங்கள்

1. **தொழுகை:** கடமையான தொழுகைகளுக்காக முற்கூட்டியே தயாராகி அதிகமாக உபரியான தொழுகைகளை நிறைவேற்றதல் இறைவனின்பால் மனிதனை நெருக்கி வைப்பவற்றில் மிகச் சிறந்தது. ‘நீர் அல்லாஹ்வுக்கு அதிகமாக ஸஜ்தா செய்வீராக! நீர் ஒரு ஸஜ்தா செய்தால் அல்லாஹ் அதன் மூலம் உமக்கு ஓர் அந்தஸ்தை அதிகப்படுத்துவதுடன் ஒரு தீமையை அழித்து விடுகிறான்’ என்பது நபிமொழி. (முஸ்லிம்) இது எல்லா காலத்திற்கும் பொதுவானதுதான்.

2. **நோன்பு:** இதுவும் நல்லறங்களில் ஒன்றாகும். நபி (ஸல்) அவர்கள் துல்ஹஜ்ஜின் ஒன்பது தினங்களும் நோன்பு நோற்றார்கள் என அண்ணலாரின் மனைவியரில் ஒருவர் கூறியதாக தமது மனைவி குறிப்பிட்டார் என ஹு நைதா பின் காலித் என்பவர் அறிவிக்கிறார் (அஹ்மத், ஆதகாவுத், நஸயி). இமாம் நவவீ (ரஹ்) அவர்கள், இத்தினங்களில் நோன்பு நோற்பது மிகவும் விரும்பத் தக்கதாகும் எனக் கூறியுள்ளனர்.

3. **தஹ்லீல், தக்பீர், தஹ்மீது கூறுதல்:** ‘இத்தினங்களில் லா இலாஹ இல்லல்லாஹ், அல்லாஹு அக்பர், அல்லஹ்து லில்லாஹ் ஆகியவற்றை அதிகப்படுத்துங்கள்!’ என்ற இப்னு உமர் (ரழி) அவர்களின் ஹதீஸ் மேலே குறிப்பிடப்பட்டுள்ளது.

இது பற்றி புகாரி (ரஹ்), ‘இந்த தினங்களில் இப்னு உமர் (ரலி), அபூஹு ரைரா (ரஹ்) ஆகியோர் கடைத்தெருவுக்குச் சென்று **தக்பீர்** கூறுபவர்களாக இருந்தனர். இவர்களது தக்பீரைக் கேட்டு மக்களும் தக்பீர் கூறியுள்ளனர்’ எனக் குறிப்பிட்டுள்ளனர்.

4. **அரசபா தின நோன்பு:** அந்த வருடம் ஹஜ் செய்யாதவர்களுக்கு அந்த நோன்பு மிகவும் வலியுறுத்தப்பட்டதாகும். ஏனெனில், ‘அரசபா (துல்ஹஜ் 9 -ஆம்) தினத்தன்று நோன்பு நோற்பதன் மூலம் ஒருவருடைய கடந்த ஒருவருட கால (சிறிய) பாவங்களும் அடுத்து வரும் ஒருவருட கால (சிறிய) பாவங்களும் மன்னிக்கப்படும் என நான் கருதுகின்றேன்’ என நபி (ஸல்) கூறியுள்ளார்கள். (முஸ்லிம்)

5. **யவ்முந் நஹர்:** துல்ஹஜ் 10,11 ஆம் தினங்கள் மிகச் சிறந்த நாட்களாகும். அவற்றில் அல்லாஹ்விடம் அதிகமாக பாவமன்னிப்பும் பிரார்த்தனையும் செய்யலாம். ஏனெனில் ‘அல்லாஹ்விடம் நாட்களில் மிகச் சிறந்தது எவ்முந் நஹர் - துல்ஹஜ் 10 - ஆம் நாளாகும். அதையடுத்து துல்ஹஜ் 11 - ஆம் தினம் சிறப்புக்குரியதாகும் என்பது நபிமொழி. (அபூதாவூத்)

#### நல்லறங்களின் பருவகாலத்தை வரவேற்பது எவ்வாறு?

பொதுவாக ஒரு முஸ்லிம் பாவங்களிலிருந்து முழுமையாக விடுபடுவதுடன் கலப்பற்ற பாவமன்னிப்பை எதிர்பார்த்த நிலையில் நல்லறங்களின் குறிப்பிட்ட பருவங்களை வரவேற்கத் தயாராக வேண்டும். ஏனெனில் ஓர் அடியான் இறையருளைப் பெறுவதற்குப் பெரும்பாலும் பாவங்களே தடையாக அமைகின்றன. அதுபோல அந்தப் பருவத்தில் இறைவனுக்கு விருப்பமான நல்லறங்களை அதிகமாக செய்ய முயற்சிக்க வேண்டும் என்ற ஆர்வத்துடனும் வரவேற்க வேண்டும். ஏனெனில் அல்லாஹ் கூறுகிறான்: யார் நமது விஷயத்தில் முயற்சி செய்கின்றார்களோ அவர்களுக்கு நாம் நிச்சயமாக நமது வழிகளைக் காண்பிப்போம். (29:69) உங்கள் இரட்சகனின் மன்னிப்பின்பாலும் இறையச்சம் உள்ளவர்களுக்காகவே ஏற்படுத்தப்பட்டுள்ள வானங்கள் மற்றும் பூமியின் அகலத்தையுடைய மாபெரும் சுவனத்தின் பாலும் விரையுங்கள்! (3:133) அவர்கள் நன்மைகளின்பால் விரையக்கூடியவர்களாகவும் ஆர்வத்துடனும் அச்சத்துடனும் நம்மிடம் பிரார்த்திக்கக் கூடியவர்களாகவும் இருந்தனர். மேலும் அவர்கள் நம்முன் பணிந்தவர்களாகவும் திகழ்ந்தவர்கள். (21:90) இத்தகைய கூட்டத்தில் சேருவதற்கு நாம் முயற்சிக்க வேண்டும்.

## ஹஜ்ஜுப் பெருநாள் சட்டங்கள்

அப்துல் மஜீது உமர், வெளியீடு: அல் - அஹ்ஸா இஸ்லாமிய நிலையம் - சவுதி அரேபியா

#### ஹஜ்ஜுப் பெருநாளின் சட்டங்கள்:

முஸ்லிம் சகோதரரே! இச்சமுதாயத்தின் தனித் தன்மைகளுள் பெருநாள் தினம் முக்கியமானது. மார்க்கத்தின் வெளிப்படையான அடையாளங்களில் ஒன்று இஸ்லாத்தின் சின்னமுகூட, அதை நாம் கண்ணியமாகக் கொண்டாட வேண்டும். அல்லாஹ் கூறுகிறான்: அல்லாஹ்வின் சின்னங்களை யார் கண்ணியப்படுத்துகின்றாரோ நிச்சயமாக அது இறையச்சமுள்ள இதயங்களின் வெளிப்பாடாகும். (22:32) எனவே **பெருநாள் சம்பந்தமான சட்டங்களையும் ஒழுக்கங்களையும்** அறிந்து கொள்வது அவசியம். அவை இதோ:

1. **தக்பீர்:** துல்ஹஜ் 9 ஆம் நாள் - அரசபா தினத்தின் ஃபஜ்ரிலிருந்து அய்யாமுத் தஷ்ரீக் - துல்ஹஜ் 13 ஆம் தினத்தின் அஸர் வரை தக்பீர் கூறுவது மார்க்கமாகப் பட்டுள்ளது. அல்லாஹ் கூறுகிறான்: குறிப்பிட்ட அத்தினங்களில் அல்லாஹ்வை நினைவு கூறுங்கள்! (2:203) பள்ளிவாயில்கள், கடைத்தெருக்கள், வீடுகள் போன்றவற்றில் அல்லாஹ்வை மகத்துவப்படுத்தும் விதமாகவும் நன்றியுணர்வோடும் தக்பீரை ஆண்கள் சப்தமாக கூறுவது வரவேற்கத் தக்கது.

2. **உள்ளிய்யா:** பெருநாள் தொழுகைக்குப் பிறகுதான் குர்பானி கொடுக்கப்பட வேண்டும். ஏனெனில் யார் தொழுகைக்கு முன்பு பலியிட்டு விடுகின்றாரோ அவர் அதற்குப் பகரமாக தொழுகைக்குப் பின் வேறொன்றை அறுக்கட்டும்! யார் தொழுகைக்கு முன்பு அறுக்கவில்லையோ அவர் தொழுகைக்கு பிறகு முறையாகப் பலியிட்டும் என்று நபி (ஸல்) கூறியுள்ளார்கள். (புகாரி, முஸ்லிம்) பலியிடுவதற்கான தினங்கள் பெருநாள் தினத்திலிருந்து அய்யாமுத் தஷ்ரீக் என்னும் முன்று தினங்களுடன் (துல்ஹஜ் 10, 11, 12, 13 ஆகிய) நான்கு தினங்களாகும்.

3. **குளித்தலும் வாசனைத் திரவியம் பூசுதலும்:** விரயமில்லாத வகையில் சிறந்த ஆடையை கரண்டைக்குக் கீழ் தொங்கவிடாதவாறு அணிவதுடன் வாசனைத் திரவியமும் பூசிக்கொள்ள வேண்டும். தாடியை சிறைப்பது கூடாது. ஆனால் பெண்களோ தங்களின் அங்கங்களையோ, அலங்காரங்களையோ வெளிப்படுத்தாத வகையில் ஆடையணிவதுடன் வாசனை எதுவும் பூசிக்கொள்ளாமல் திடீலுக்குச் செல்ல வேண்டும். ஒரு பெண் அல்லாஹ்வின் அதிருப்திக்கு ஆளாகும் விதமாக தனது அலங்காரங்களை வெளிப்படுத்தும் வகையில் அரைகுறை ஆடையணிந்து வாசனை பூசி ஆண்களுக்கு மத்தியில் அதுவும் தொழுகைக்காக - அல்லாஹ்வை வழிபடுவதற்காகச் செல்வதை விட கேவலம் வேறில்லை.

**4. குர்பானி மாமிசத்தை உண்ணல்:** குர்பானியை நிறைவேற்றுவவர் தனது உள்ஹிய்யாவின் இறைச்சியை உண்பது மார்க்கத்தில் வலியுறுத்தப்பட்டுள்ளது. ஏனெனில் 'அவற்றிலிருந்து நீங்கள் உண்ணுங்கள்! தேவையுள்ளோருக்கும் உண்ணக் கொடுங்கள்!' (22:28) என்று அல்லாஹ் கூறுகிறான்.

**5. தொழுகைத் திடலுக்குச் செல்லல்:** பெருநாள் தொழுகையை திறந்த வெளியில் - திடலில் நிறைவேற்றுவதுதான் நபிவழி. மழை பெய்தல் போன்ற காரணங்கள் இருந்தால் பள்ளிவாசலில் தொழலாம். மழை பெய்ததன் காரணமாக நபி (ஸல்) அவர்கள் அவ்வாறு பள்ளியில் தொழுதிருக்கிறார்கள் என்பதாக அபூதாவூத், இப்னுமாஜா ஆகிய நூற்களில் உள்ளது.

**6. தொழுகையும் குத்பா உரையைச் செவிமடுப்பதும்:** 'உனது இரட்சகனைத் தொழுவீராக! மேலும் அவனுக்கே அறுத்துப் பலியிடுவீராக! (108:2) என்ற வசனத்தின் அடிப்படையில் தகுந்த காரணமின்றி பெருநாள் தொழுகையை விடுவது கூடாது. பெண்களும் திடலுக்கு வந்து தொழுகையில் கலந்து கொள்ள வேண்டும். பருவமடைந்தவர்கள், மாதவிடாய் பெண்கள் உட்பட அனைவரும் திடலுக்கு வரவேண்டும். மாதவிடாய்ப் பெண்கள் தொழுகையில் பங்கேற்கக் கூடாது. என்றாலும் அதன் பிறகு நடைபெறும் (குத்பா) பிரச்சாரத்தில் கலந்து கொள்ள வேண்டும் அவ்வாறு நபி (ஸல்) வலியுறுத்தியுள்ளனர். (புகாரி, முஸ்லிம்)

**7. விடு திரும்பும் போது வழியை மாற்றாதல்:** தொழுகைத் திடலுக்குச் செல்லும் போது ஒரு வழியையும் திரும்பும் போது வேறு வழியையும் பயன்படுத்துவது நபிவழி. இத்தகவல் புகாரியில் உள்ளது.

**தவிர்த்துக் கொள்ள வேண்டிய சீல தவறுகள்:**

**1. கூட்டு தக்பீர்:** ஒருவர் தக்பீர் கூற அவரைத் தொடர்ந்து மற்றவர்கள் கூட்டாக தக்பீர் கூறுதல்.

**2. தடுக்கப்பட்டவற்றைச் செய்தல்:** தவறான பாடல்களை செவிமடுத்தல், முறையற்ற திரைப்படங்களைப் பார்த்தல், ஆண்கள் அந்நிய பெண்களுடன் கூடிக் கும்மாளமடித்தல் மற்றும் வெறுக்கத்தக்க காரியங்களில் ஈடுபடுதல்.

**3. முடிகளைக் களைதல்:** குர்பானி கொடுக்க நாடியவர் அதை நிறைவேற்றும் முன்பே நகங்களையும் முடிகளையும் களைதல்.

**4. விரயம் செய்தல்:** (பட்டாசு வெடித்தல் போன்ற) பயனற்ற காரியங்களில் பொருளாதாரத்தை - நேரத்தை விரயம் செய்தல்.

## உள்ஹிய்யாவின் சட்டங்கள்

அப்துல் மஜீது உமரி, அல் அஹ்ஸா இஸ்லாமிய நிலையம், சவுதி அரேபியா

**உள்ஹிய்யாவின் சட்டங்கள்:**

அல்லாஹ்வைத் தொழுது வணங்குங்கள்! மேலும் அவனுக்கே அறுத்துப் பலியிடுங்கள்! (106:2) மேலும் பலியிடப்படும் ஒட்டகங்களை உங்களுக்காக அல்லாஹ்வின் புனிதச் சின்னங்களாக நாம் ஆக்கியுள்ளோம் (22:36) ஆகிய வசனங்களின் மூலம் அல்லாஹ் குர்பானியை மார்க்கமாக்கியுள்ளான். நபி (ஸல்) அவர்கள் கொழுத்த, கொம்புள்ள இரு ஆடுகளை 'பிஸ்மில்லாஹி அல்லாஹு அக்பர்' எனக் கூறித் தாமே அறுத்துக் குர்பானி கொடுத்தார்கள் என அனஸ் (ரலி) அறிவிக்கும் செய்தி புகாரி - முஸ்லிமில் இடம் பெற்றுள்ளது. இவ்வாறு அதிகம் வலியுறுத்தப்பட்டுள்ள இந்த நபிவழியை வசதியுள்ளவர்கள் நிறைவேற்றுவது அவசியம்.

**உள்ஹிய்யா பிராணிகள்:**

ஆடு, மாடு, ஒட்டகம் ஆகிய பிராணிகள் மட்டுமே உள்ஹிய்யாவிற்குத் தகுதியானவை. ஏனெனில் அல்லாஹ் கூறுகிறான்: ஒவ்வொரு சமூகத்தாருக்கும் பலியிடும் முறையை நாம் ஏற்படுத்தியுள்ளோம் - அவர்கள் அல்லாஹ் தங்களுக்கு வழங்கியுள்ள ஆடு - மாடு - ஒட்டகம் ஆகிய பிராணிகள் மீது அல்லாஹ்வின் பெயரைக் கூறி (பலியிடு) வேண்டும் என்பதற்காக... (22:34)

மேலும் உள்ஹிய்யா பிராணிகள் குறைகள் இல்லாதவைகளாக இருக்க வேண்டும் என்பது நபித்தனையாகும். ஏனெனில் 'நான்கு விதமான குறையுள்ள பிராணிகள் உள்ஹிய்யாவுக்குத் தகுதியற்றவை: அதிகக் குருடானது, அதிக வியாதிபுள்ளது, அதிகம் நொண்டியானது, அதிகம் மெலிந்தது ஆகியவை' என நபி (ஸல்) கூறியுள்ளார்கள் (திரிமதி)

**குர்பானியின் நேரம்:**

பெருநாள் தொழுகை நிறைவேற்றப்பட்டதன் பிறகிலிருந்து குர்பானிக்கான நேரம் ஆரம்பமாகின்றது. யார் பெருநாள் தொழுகைக்கு முன்பாக அறுக்கின்றாரோ அவர் தமக்காகவே அறுத்தவராகின்றார். யார் தொழுகை (யும் குத்பா-உரையும்) முடிந்த பின் அறுக்கின்றாரோ அவர் சுன்னத்தைப் பரீபூரணப் படுத்தியவரும் முறையாக நிறைவேற்றியவருமாவார் என நபி (ஸல்) அவர்கள் கூறியுள்ளார்கள். (புகாரி, முஸ்லிம்)

முறையாக அறுக்கத் தெரிந்தவர் தாமே தமது கையால் அறுப்பதும், அறுக்கும் போது பிஸ்மில்லாஹி அல்லாஹு அக்பர் எனக் கூறுவதுடன் அந்தக் குர்பானி யார் சார்பாக நிறைவேற்றப்படுகின்றது என்பதைக் குறிப்பிடுவதும் நபிவழியாகும். ஏனெனில் நபி (ஸல்) அவர்கள் ஓர் ஆட்டைக் குர்பானியாக பலமிட்ட போது 'பிஸ்மில்லாஹி அல்லாஹு அக்பர்' எனக் கூறியதுடன் 'அல்லாஹ்வே இது என சார்பாகவும் எனது சமுதாயத்தில் யார் குர்பானி கொடுக்க (இயல்)வில்லையோ அவர்கள் சார்பாகவுமாகும்' எனவும் குறிப்பிட்டார்கள். (அபூதாவூத், தர்மீதி) முறையாக அறுக்கத் தெரியாதவர்கள் பிறர் முலம் அறுக்கும் போது அவ்விடத்திற்குச் சமூகமளிக்கவாவது வேண்டும்.

#### **உள்ளிய்யா மாமிச வினியோகம்:**

உள்ளிய்யா கொடுப்பவர் அதன் இறைச்சியைத் தாம் உண்பதுடன் உறவினர்கள், அண்டைவீட்டார், ஏழைகள் ஆகியோருக்கு வழங்குவதும் நபிவழியாகும். ஏனென்றால் 'அவற்றிலிருந்து நீங்கள் உண்ணுங்கள்! தேவையுடையோருக்கும் உண்ணக் கொடுங்கள் (22:28) என்றும் அவற்றிலிருந்து நீங்களும் புசிப்பீங்கள்! இருப்பதைக் கொண்டு திருப்தி அடைவோருக்கும் தேவையுள்ளோருக்கும் உண்ணக் கொடுங்கள்! (22:36) என்றும் அல்லாஹ் கூறுகிறான். குர்பானிப் பிராணிகளின் எந்தப் பகுதியையும் அதன் தோலை உறிக்கும் பணியாளருக்குக் கூலியாகக் கொடுக்கலாகாது.

#### **குர்பானி கொடுக்க நாடுபவர் செய்யக்கூடாதவை:**

உள்ளிய்யா கொடுக்க நாடியவர் துல்ஹஜ் மாதம் துவங்கியதிலிருந்து உள்ளிய்யா கொடுக்கின்ற வரை தமது மேனியிலுள்ள முடிகளையோ நகங்களையோ களையக் கூடாது. ஏனெனில் 'துல்ஹஜ் மாதத்தின் முதல் பத்து தினங்கள் வந்துவிட்டால் உள்ளிய்யா கொடுக்க விரும்புவார் தமது நகங்களையும் முடிகளையும் (களையாமல்) தடுத்துக் கொள்ளட்டும்' என நபி (ஸல்) கூறியதாக உம்மு ஸலமா (ரலி) அறிவிக்கும் செய்தி அஹ்மத், முஸ்லிம் உள்ளது. வேறொரு அறிவிப்பில் உள்ளிய்யாவை நிறைவேற்றும் வரை தமது முடிகளையோ நகங்களையோ தீண்ட வேண்டாம் என்றுள்ளது.

உள்ளிய்யா கொடுப்பதாக அந்த பத்து தினங்களுக்கிடையே முடிவெடுத்தாலும் முடிவெடுத்ததிலிருந்து அதை நிறைவேற்றும் வரை முடிகளையும் நகங்களையும் களையாமலிருக்க வேண்டும். அவ்வாறு முடிவெடிக்கும் முன்பு அவற்றைக் களைந்திருந்தால் குற்றமில்லை.

மேலும் இந்தக் கட்டுப்பாடு உள்ளிய்யா கொடுக்க நாடியுள்ள குடும்பத் தலைவருக்கு மட்டும் தான். அவருடைய குடும்பத்தினர் அக்குறிப்பிட்ட தினங்களில் தங்கள் மேனியிலுள்ள முடிகளையோ நகங்களையோ களைவது தவறில்லை. உள்ளிய்யா கொடுக்க நாடியவர் காயங்கள், மற்ற இயற்கைத் தொல்லைகள் காரணமாக முடிகளையோ நகங்களையோ களைந்தால் தவறில்லை. அதற்காக பரிகாரம் தேட வேண்டியதும் இல்லை.

முடிவாக... முஸ்லிம் சகோதரரே! சொந்தப்பந்தங்களுக்கு உபகாரம் செய்தல், நெருங்கிய உறவினர்களைச் சந்தித்தல் போன்ற நல்ல காரியங்களில் ஆர்வம் காட்டி மறந்து விட கூடாது. பொறாமை, துவேஷம், வெறுப்பு ஆகியவற்றை இதயத்திலிருந்து அகற்றி அதைத் தூய்மைப்படுத்த வேண்டும். குறிப்பாக ஏழைகள், தேவையுள்ளோர், அனாதைகள் ஆகியோர் மீது கருணை காட்டி அவர்களுக்கு உபகாரம் செய்து இந்த நாட்களில் - பெருநாள் தினங்களில் அவர்களின் மனதில் மகிழ்ச்சியும் குதூகலமும் நிலவச் செய்ய வேண்டும்.

எல்லாம் வல்ல அல்லாஹ் தான் விரும்பியவாறு நம் அனைவருக்கும் அருள்பிரியப் போதுமானவன்!

**தொகுத்து வழங்கியது:**

sathick@gmail.com